

# ፩ ሰንበት ዘፍልሰታ

፫ ነሐሴ 2012 ዓ.ም. (8/9/2020 ዓ.ም)



ተጋብሎ በቅጽበት ለግንዘተ እሙ ቅድስት ብፁዓን ሓዋርያት ቦኡ ኃይሃ በሰላም አምኑ ኪያሃ በሰብሓት ገነዙ ሥጋሃ (ዚቅ ዘፍልሰታ)።

**መዝሙር:** ዮም ንወድሳ ለማርያም... በቲ ካብአ ዝተወልደ መንክር ግርማ ኅይለ ልዑል ዘጽልላ ኅይታ ሰንበት አቦ ምሕረት ዝኾነ ሎሚ ንማርያም ንወድሳ አብ ማሕጻና ጸሮቶ።ንሱ ቀደሳ ዘገርም ኃይሊ ልዑል አጽለላ ብሓቂ መላእክቲ ዓጀብዎ።

**ንባባት:** ኤፈ 4:17-24፣ 1ጴጥ 1:6-12፣ ግ.ሐ. 1:12-15፣ ዮሐ 6:24-35

**ምስባክ:** እምነ ጽዮን ይብል ሰብእ ወብእሲ ተወልደ በውስቴታ፣ ወውእቱ ልዑል ማረራ”  
“አሕዛብ አብአ ስለ ዝተወልዱ አደና ጽዮን ይብልዎ፣ እቲ ልዑል ኸጽንዓ እዩ”  
መዝ. 87:5።

ካብ 1-16 ነሐሴ ዘሎ ጊዜ ብፍሉይ ንዝኸሪ ፍልሰታ ለማርያም ብጸሎትን ምህልላን ጸምን ነሕልፎ እዋን እዩ። ጸመ ፍልሰታ ወይ ጸመ አርድእት እውን ይብሃል እዩ። ምእንቲ ክብሪ ማርያም ብጸምን ብምህልላን ናብ ብዓል ፍልሰታ ንምስንዳው እንገብሮ ክልተ ሳብዕቲ እዩ። ድንግል ማርያም ከም ወዳ ብሥግኦ እውን ካብ ሙታን ከም ዝተንስኤት እሞ ብመላእክቲ ተዓጂባ ናብ ሰማይ ከም ዝፈለሰት ዘኪርና ነብዕሎ።

ተራ ማርያም አብ ድሕነት ፍጡር ወዲ አዳም ክሳብ ክንደይ ዓቢ ቦታ ከምዘለዎ ክንገልጽ ኢልና በብእዋኑ ዝተፈላለዩ ብዓላት ማርያም ነኸብር። ፍልሰታ ሓደ ካብቲ ብዙሕ ፍሉይ ዝገብሮ አምላኽ አደ ወዱ ክትከውን ዝሓረዮ ምድራዊ ሕይወታ ምስ ወድአት ብኸብሪ ብሥግኦን ብነፍሳን አብ ክብሪ ዝፋኑ ከም ዘእተዋ ዝሕብር እዩ።

ብናይ ማርያም እሽታ ክርስቶስ ከማና ኮይኑ አድኒኑና። አብ ናይ ሎሚ ሰንበት ንባባትና ከም እንርእዮ ሓደ ካብቲ ፍሉይ ህያባት ክርስቶስ ዝሃበና ሥጋኡን ደሙን እዩ። ሰብአዊ ባህሪ ኩሉ ካብ ማርያም ወሲድዎ፣ ክርስቶስ ምድራዊ አቦ የብሉን፣ ብመንፈስ ቅዱስ ካብ ማርያም ተወሊዱ ስለዚ ንክርስቶስ ሓደ ካብቲ ካባና ፍሉይ ዝገብሮ ከማና ብሰብአዊ ዘርኢ አይተጸንሰን ብስራሕ መንፈስ ቅዱስ አብ ከርሲ ማርያም ሓዲሩ ተጸኒሱ ተወሊዱ፣ ማርያም እምብአር ኩሉ ናታ ዝኾነ ሂባቶ፣ ኩልና ንወለድና ንመስል ሰባት ብመልክዕና የለልዩና ወዲ እጌለ/እገሊት እናበሉ የለልዩና ኢየሱስ መልክዑ ንማርያም እዩ ዝመስል በዚ ይኸውን ደቂ ናዝሬት እዚስ እንፈልጦ ዘይኮነን አዲኡ ማርያም እንድያ እናበሉ ዘለልይዎ ዝነበሩ። ንኢየሱስ ዝርእ ንማርያም ይርኢ።

አብ ናይ ሎሚ ወንጌል ኢየሱስ “ናይ ሕይወት እንጌራ ኣነ እየ እቲ ናባይ ዝመጽእ አይኪጠምን፣ እቲ ብአይ ዝአምን ድማ ኮቶ አይኪጸምእን እዩ” (ዮሐ 6:35) ዝብል ነንብብ። ሰብ ሕይወት ክህልዎ ካብቲ ኢየሱስ ዝህቦ መግቢ ክምገብ አለዎ። “ሥጋይ ዝበልዕ ደመይ ዝሰቲ አባይ ይነብር ኣነ ኸአ አብኡ እነብር” ይብለና። እዚ ነቲ አብ መአዲ ቅዱስ ቁርባን እንሳቶፎ እዩ ዝነገር። አብ መአዲ ቅዱሴ ብምሉእ ሥጋን ደምን ክርስቶስ ንካፈል ምስኡ ምሉእ ሓድነት ረኺብና ብኹሉ

ንዓግብ ምኽንያቱ አምላኽ ብርኢሱ ምሳና ስለ ዘሎ። አብ አምላኽ ሓድነት ክህልወና እንከሎ ጥራሕ እዩ ሕይወትና ዕግበትን ቅሳነትን ተስፋን ዝረክብ። አምላኽ ምስኡ ዘሎ ሕይወት ዝጸገመ እንተ ጸገመ ተስፋይ አይቆርጽን እዩ ኩኖ ጸበባን ውርደትን ዘሎ ብርሃን ሰላም ርእዩ ስለ ዝኸኸል ነቲ ጊዝያዊ ጸበባ ይጸሮ ይቅበሎ።

ሕይወት ማርያም ብምልኡ ናይ እዚ አብነት እዩ። ንሳ ኩሉ ዝኸውን ብአምላኽ ዝተባህላ ምስ ሰምዐት አሚና ተቐቢላቶ። እምነት መበገሲ ናይ ኩሉ ጉዕዞ ርክብና ምስ አምላኽ እያ። እምነት ዘይብሉ ርክብ አብ ባዶ እዩ ዝነብር። ማርያም ከስ ሕይወታ ምሉእ ምስ ምሉእ እምነት እያ ተጓዲዛ። መከራ አብ ምጽናስ ወዳ እዩ ጀሚርዋ፤ ዮሴፍ ክፈትሓ ወሲኑ ግን ነገሩ ብመልአኽ ምስ ተነግሮ አሚኑ ተቐቢልዎ፤ ነፍሰ ጾር ኮይና እትሓርሰሉ ቦታ አይረኽበትን ወዮ ወዲ አምላኽ ኩሉ ዝኸኸል ዝውለደሉ ቦታ ስኢኑ፤ ወዳ ምስ ወለደት ገዛእ ሃገር ክቐትሎ ስለ ዝደለ ንስደት ንዓዲ ንና እሞ ዕሸል ወዳ ሒዛ ሃዲማ፤ አብ ስብከቱ ዝጀመረሉ ኩሎም ከዋርድዎ ገለ ጋኔን ሒዝዎ ክብልዎ ገለ ኸአ ኃጢአተኛ ክብልዎ ትሰምዕን ትርእን ነራ፤ አብ መወዳእታ አብ መስቀል ጨካን ሞት ከመውት እንከሎ አብ ጎኑ ደው ኢላ ናይ ወላዲት ንብዓት እናበኸት አሰንያቶ ነዚ ኹሉ ብእምነት ስለ ዝተጓዕዘት ክትሓልፎ ክኢላ።

ማርያም ኢየሱስ ወዳ መድኃኔ ዓለም ምዃኑ ስለ ዝአመነት ንዝወረደ ፈተና መከራ ስደት ሞት ተቐቢላቶ። ኩሉ ብመንጽር ወዳ ርእያ ስለ ዝኸኸለት ክትቅበሎ አይ ከበዳን። ንሳ ምስ ወዳ ሓድነት መንፈስን ድለትን ነርዋ። ሕይወታ ብምልኡ ናቱ ስለ ዝገበረቶ ምስኡ ፍሉይ ርክብ አለዋ። ናይ ማርያም ርክብ ምስ ኢየሱስ ብፍላይ ከአ አብ ቅዱስ ቍርባን ክንርእዩ ከሎና አብ ክልተ መሰረታውያን ነገራት ዝተመስረተ እዩ።

- ፩ያ ቀጻልነት ምስጢረ ሥጋዌ፤ ከምቲ ወንጌላዊ ዮሐንስ ዝብሎ “አብ መንጎ ቃልን ሥጋን ክፈላለ ዘይክኣል ርክብ ተፈጢሩ” (ዮሐ 1:14)፤ እዚ ሥጋ እዚ ኸአ ንዓለም ሕይወት ዝህብ እዩ (ዮሐ 6:51)። አብ ምስጢረ ሥጋዌ መሰረት ገርና ድንግል ማርያም ካብአ ቃል ሥጋ ዝለበሰ ብግድነት ምስ ቅዱስ ቍርባን ዘራኽብ አልአ። ቅ. አጎስጢኖስ ነዚ ክገልጽ እንከሎ “ካብ ሥጋ ማርያም ሥጋ ለቢሱ፤ በዚ ሥጋ አቢሉ አብዚ ምድራዊ ሕይወት ይነቀሳቐስ ነሩ፤ ደቂ ድኅነት ምዃና ክነረጋግጽ ካብ ሥጋኡን ደሙን ክንበልዕን ክንሰትን ነጊሩና፤ እንተ ኾነ ካብዚ ሥጋ ዝበልዕ ግድነት አቐዲሙ ከመስግንን ክውድስን አለዎ፤ ንኡ እና አመስገና ክንኃጥእ አይንኸእልን ኢና፤ እንተ ዘየመስገና ወይ አኽበርና ግን ንኃጥእ።
- ፪ይ መሰረታዊ ነገር ቅዱስ ቍርባን ስዋጢ ቅዳሴ) ዝኸሪ ሞት ክርስቶስን ነቲ አብ ቀራንዮ ዝኾነን እዩ፤ ዮሐንስ ከም ዝብሎ ማርያም አብ ትሕቲ መስቀል ኢየሱስ ነራ። አብዚ እንርእዩ ማርያም አብ መስዋዕቲ ክርስቶስ ንሰማያዊ አብኡ ብምስታፋ ንሳ እውን አብ ሰማያዊ አቦ ንርእሳ ከም መስዋዕቲ ተቐርብ ነራ። ድንግል ማርያም ከስ ብግድን አብቲ ምስጢር ቅዱስ ቍርባን ከም ምስጢር መራኽቢ ነራ እያ። ስለዚ ማርያም አብ ምስጢረ ሥጋዌ ካልአይ አካል ቅድስት ስላሴ ብምስታፋን ከምኡ አብ ቀራንዮ ዝካረገ መስዋዕቱ ብምስታፋን ብፍሉይ መገዲ አብ ቅዱስ ቍርባን ፍሉይ ርክብ አልአ።

ብዙሓት ቅዱሳን አበው ቤተ ክርስትያን ንምስጢረ ሥጋዌ ምስ ምስጢረ ቅዱስ ቍርባን ዘለዎ ምትእስሳር አብ ትምህርቶም የዘውትርዎ። ቅዱስ ጴጥሮስ ክርስቶሎጎስ ዝተባህለ ከምዚ ይብል “እንገራ አብ ከርሲ ድንግል ዝተዘርአ፤ አብ ሥጋ በኹሑ፤ አብ ሕማማቱ ተሓስዩ፤ አብ መቐብር ተጋጊሩ አብ ቤተ ክርስትያን መጺኡ አብ መንበረ ታቦት ተቐሚጡ ዕለት ዕለት ንምእመናን

ሰማያዊ መግቢ ኮይኑ። አብ መጽሓፍ ቅዱሴና አብ አኾቴተ ቊርባን ጎስዓ ልብዩ ‘አድንግል መፍረይት ለእንተ ይትበላዕ ወመንቅዕት ለእንተ ይሰተይ። ኦጎብስት እንተ እምኔኪ ለእለ ይበልዑ በአሚን ሕይወት ውእቱ ወመድኃኒት ውእቱ. . . . ኦ ጽዋዕ እንተ ምኔኪ ለእለ ይሰተዩ በአሚን ዘያጎሥዕ ጥበበ ወይሁብ ሕይወተ” እናበለ ናይ ማርያምን ቅዱስ ቊርባንን ምቅርራብ ይገልጽ።

ቤተ ክርስትያንን ቅዱስ ቊርባንን ክልተ ክፈላለዩ ዘይክእሉ እዮም፤ ልክዕ ከምኡ ኸአ ማርያምን ቅዱስ ቊርባንን። በዚ ምኽንያት እዩ አብ ጊዜ ቅዱሴ አብ ምስርቕ ይኹን አብ ምዕራብ ማርያም እትዝከር። ወላ እኳ አብ ወንጌላውያን ብዛዕባ ማርያም አብ ጸሎተ ሓሙስ ምንባርን ዘይምንባራን አይጥቀሱ እምበር አብ ድሕሪ ዕርገት ዘሎ እዋናት ምስቶም ሓዋርያት ኮይና አብ ምቕራስ እንገራ ትሳተፍ ከምዝነበረት ከምኡ አብ ጸሎታ ምስኦም ትጽሊ ከምዝነበረት አብ (ግ.ሓ. 1: 14፤ 2: 42) ንርኢ። ማርያምከስ አብ ምሉእ ሕይወታ ፍሉይ ርክብ ምስ ቅዱስ ቊርባን ዘልኦ እያ። ወላ ቅድሚ ቅዱስ ቊርባን ምስርዑ ንሳ ነቲ አብ ቅዱስ ቊርባን ዘሎ እምነት ትነብር ነራ ምኽንያቱ ንጹሕ ማህጻና ንሥጋዌ ቃል አምላኽ አወፊያ እያ። አብ መስዋቲ ቅዱሴ ንሕማማትን ትንሣኤን ክንዝክር ከሎና መቐጸልታ ናይ ትስብእቱ እዩ።

ገብርኤል መልአኽ ከበስራ እንከሎ ማርያም ንወዲ አምላኽ ጸኒሳ ብአካል ሥግኡን ደሙን ጸኒሳ እዚ አቐዲሙ ነቲ ነፍስወከፍ አማናይ ሥጋኡን ደሙን ዝቐበሎ እዩ ዝሕብር። ከምቲ ማርያም ንወዲ አምላኽ ክትጸንስ ሕራይ ዝበለት ሥጋን ደምን ዝቐበል ከኦ አሜን እናበለ ይቐበል። ማርያም ቃል አብ ከርሣ ምስ ኃደረ ታቦቱ ኮይና ንሕና ንቅዱስ ቊርባን ክንቅበል ከሎና ታቦቱ ንኸውን።

ሓደ ካልእ አብ ወንጌል ዮሐንስ (2:5) አብ መርዓ ቃና ዘገሊላ አብ ዝተገብረ ተአምራት ማርያም ነቶም ጠዓጣቕ ዝበለኩም ግበሩ ትብሎም እዚ ምስቲ አብ ጸሎተ ሓሙስ ነርድእቱ “እዚ ንዝኸረይ ግበርዎ ዝብል” ይመሳሰል።

አብ ጎቦ ቀራንዮ ክስዋእ እንከሎ አብ ጎኑ ደው ኢላ ዝነበረት አብ ኩሉ ንዝክሩ ዝግበር መስዋዕቲ ምስኡ ደው ኢላ ንመስዋዕቲ ቤተ ክርስትያን ተዕርግ። አብ መስዋዕቲ እንከሎ እዩ እዚኦ አደኹም ኢሉ ዝሃበና ስለዚ አብ መስዋቲ ቅዱሴ ክንእከብ እንከሎና ማርያም ምሳና አላ።

አብዚ እዋን አብ ምህልላን ጸሎትን ጸምን እንከሎና እምብአር ንማርያም አደና ብኹሉ ደቃ ክንከውን “ንሱ ዝበለኩም ግበሩ” ክትበልና እንከላ ንድላይ ወዳ ክንገብር ብፍላይ አብ መእዲ ቅዱስ ቊርባን ክንእከብ ከሎና ልብና አንጺሕና ታቦቱ ማኅደሩ ክንከውን እሞ ክንቅደስ። ነፍሲ ወከፍና እንተ ተቐደስ ዓለምና ሰላም ፍቕሪ ክወርዶ እዩ እሞ “ሰአሊ ለነ ማርያም ኃበ ፍቅር ወልድኪ መድኃኔ ዓለም” ንበላ።

አባ ንጉሠ ፍሥሓ